

دا لیکنه تیر کال په افغانستان کې چاپ شوی ده. کیدای شی چې ځینې مطلبونه یې زاړه وی، خو اصلی منځپانګه یې زړه نه ښکاري او دادی یوځل بیا د ویبسایت له لارې درنو لوستونکو ته وړاندې کیږي:

نورمحمد غفوری

## دهیواد سخت شرایط د افغانانو واحد عمل غواړی!

په اوسنیو شرایطو کې افغانستان په خورا ستونځمن حالت او افغانی ټولنه د خپلې تاریخي ودې د بهیر په خورا سخت او پیچلی پورکې قرار لری. د دولت په موجودیت کې عملا د حاکمیت خلا موجوده ده. زموږ په کورنیو چاروکې د ګاونډیو او نورو خارجي هیوادونو او ځواکونوبریندې لاس وهنې ډیرې پراخه دی. دې وضعیت نه یوازې د اوسنی سیاسي سیستم مخالفینو ته د جګړې او وسلو د کارولو بهانې په لاس ورکړې، بلکې دولتي مشران یې هم ناراضه او ناامیده کړی دی.

د تیرو اتو کلو پېښو په ډاګه څرګنده کړه چې نه یوازې په افغانستان کې د نړیوالې ټولنې په لاس او ملاتړ جوړشوی دولت د افغانستان د بیارغونې او دموکراتیکو ریفورمونو په اجرا کې ناکامه پاته دی، بلکې پخپله «نړیواله ټولنه» هم زموږ ولس، خپلو ملتونو او په مجموعی ډول نړیوالو ته د ورکړل شوو وعدو په تر سره کولو کې بریالی نشوه. په افغانستان باندې د امریکا او د هغو د مؤتلفو ملګرو د پوځي یرغل په درشل کې اعلان شوی هدفونه د دوی په قول د طالبانو د «بنیادګر او تروریستي» دولت له منځه وړل، د القاعدې او طالبانو د مشرانو- بن لادن او ملا محمد عمر - نیول، په افغانستان کې دولس له ارادې سره سم د دموکراتیک نظام ټینګول، د جګړې خپلې او وران افغانستان بیارغونه او په دې جغرافیایي ټوټه کې د اوسیدونکو خلکو د ژوند د سطحې لوړول، د مخدره موادو د کرلو، لیردولو، تولید او استعمال په ضد مبارزه او په هیواد او منطقه کې د تروریسم او تروریستي اعمالو مخنیوی ؤ. خو دادی تر اتو کلو زیار او ایثار وروسته یې هم د خپلو هدفونو په تر لاسه کولو کې غوڅ بریالیتوب نه دی تر لاسه کړی..

د امریکا او د هغو د ائتلاف د شریکانو د پوځي عملیاتو په پایله کې د طالبانو حکومت را وپرخول شو، خو عملا د هغو په قطعی ماتې بریالیتوب تر لاسه نه شو. د القاعده او طالبانو رهبران یې ونه شواي نیولای. په هیواد کې سیاسي واک له طالبانو څخه واخیستل شو خو په بدل کې یې پیژندل شوو جګړه مارانو، د ملی او شخصي شتمنیو په وړاندې بې پرواکسانو، د فردی آزادیو ضد دیکتاتورانو، فناتیکو رادیکالانو او له غربي هیوادونو څخه را لیږل شوو بې تکيې او په تودو کې بې نفوذه بیروکراتانو ته وسپارل شو، چې ډیر یې د وطن او ولس د خدمت پرځای د خپلو جیبونو او بانکی حسابونو په ډکولو لګیا

دی. د خارجی هیوادونو او ځواکونو د لاسوهنو، سازشونو او فرمایشونو په نتیجه کې رامنځته شوی دولت د افغانستان ملی گټو ته د رښتینو وفادارو کسانو څخه نه، بلکې د پردیو هیوادو د گټود ساتندویانو له میخانیکي مجموعي څخه جوړ شو. د کوچني اقلیت څخه جوړ شوی او له ولسي تودو څخه تجرید افغانی دولت په تیرو اتو کالونو کې په دې ونه توانېده چې په افغانی ټولنه کې حداقل مشروعیت تر لاسه کړی او د ټولني د اکثریت نظر ځان ته راواړوی. نه یوازې دا چې په عمل کې د ولس له خوښې سره سم دموکراتیک او مترقی نظام په هیواد کې رامنځته نه شو، بلکې امنیتي وضعه خرابه شوه. جنگ او جگړو شدت او پراختیا وموندله. د افرادو شخصي آزادی او مصئونیت تضمین نه دی. برمه نیول او په کوچنیانو باندې جنسي تعرضونه ډیر دی. هره ورځ په لسگونو وگړي په مختلفو پېښو کې په رنگارنگ سببونو له منځه ځي. ښوونځي سوځول کيږي او د زده کوونکو نجونو پرمخ تیزاب شیندل کيږي. ځان مرگې حملې ډیرې شوی دی. لنډه دا چې د جرمو، جنحو او جنایتونو لړی ډېره چټکه پرمخ روانه ده.

په ډېرو ځایو کې د بیا رغونې پروسه ډیره پځه ده. په ځینو ولایتونو کې یا دولتي ارگانونه د فعالیت قابلیت نه لری او یا هم له لویو ستونځو سره مخامخ دی. په هیواد کې ځینې دولتي مؤسسې، فارمونه فابریکې او نور اقتصادي او تولیدي تاسیسات د آزاد بازار پر آرونود خصوصي سکتور د فعالیت د گړندی کیدو تر بهانه او نامه لاندې د خصوصي کیدو (پریوټیزاسیون) په پروسه کې معینو کسانو ته د کمو بیو په مقابل کې «ډالی» شوې. له گمرکي عایداتو څخه د شخصي او گروپی ناوړه گټو اخیستنه دوام لری. د کورونو د بیو د لوړېدو په نتیجه کې د کورونو کرایې لوړې شوې. لنډه دا چې دخارجي ډیرو مرستو سره سره هم د غریبو او متوسطو ټولنیزو طبقو او قشرونو په ژوند کې د لید وړ ښه والی نه دی راغلی. د فقر او بدایي ترمنځ واټن ورځ په ورځ مخ په زیاتېدو دی.

په افغانستان کې د مخدره موادو کرهڼه، قاچاق، تولید او استعمال لا رواج لری. د افغانی کډوالو ستونځه، چې د افغانی ټولني تر مخ د پرتو غوره ستونځو څخه گڼل کيږي، د حل پر ځای د پړسوب پر خوا روانه ده. داسې دولتي ځواک او ارگان نشته چې عملا د افرادو له فردی آزادی څخه دفاع وکړای شي. په هیواد کې لا تر اوسه داسې خپلواک، په بین المللي او ملی حقوقی نارمونو پوه او باورمند، ځواکمن او واکمن قضایي ارگان نشته چې د بشري حقوقو په اړه د نړیوالو منل شوو نارمونو سره سمې پریکړی وکړي. امنیتي ځواک هم په داسې حالت کې نه دی چې د قضا لخوا د نیول شوو تصمیمونو پلي کیدل په سم ډول عملی کړي.

د داخلی او خارجی غرضداره ځواکونو په لمسون د افغانستان د لرغونو او وروني قومونو ترمنځ په مختلفو ذریعو بدبینی او دښمنی ته لمن وهل کيږي. د یوه دین او مذهب پیروان د نورو د لاریوانو په وړاندې په رنگارنگ ډولونو تحریک او لمسول کيږي. د یوې ژبې ویونکي د نورو د ویونکو او د یوې خوا او محل اوسیدونکي د هیواد د نورو سیمو د

اوسیدونکو په ضد تحریک او جځک او جگړو ته هڅول کیری. دولتی او حکومتی اداری د اختلاس او فساد په داسې ناروغی اخته دی، چې ساری یی په تاریخ کې نه لیدل کیری. په ځینو ځایو کې دولتی انتظامی ځواکونه د امنیت د راوستلو پرځای د بې امنیوسبب گرزۍ. لنډه دا چې د کابل د اوسنی دولت په شان کمزوری، بې کفایتی او بې لیاقتی، ضعیف، فاسد، د ملي منافعیو په وړاندې بې پروا، له مسلکی پوهی څخه بې برخې او په برملا توگه د خارجی هیوادو د گټو د ساتونکو افرادو څخه جوړشوی دولت به په غالب گمان د هیواد په تاریخ کې نه وی تیر شوی.

په هیواد کې د ډیرو گوندونو، سازمانو، ټولنو او مؤسسو له موجودیت سره سره د دولت په مخالف لوری او اپوزیسیون کې هم داسې سیاسی، اجتماعی جوړښت نشته چې د خارجی او نړیوالو ځواکونو په وړاندې په منطقی او سوله ایزه توگه د سالمو او منل شوو سیاسی او دیپلوماتیکو لارو د افغانستان له عامو ملي گټو دفاع وکړای شی. ددې ډار شته چې له افغانانو څخه پخپل مورنی ټاټوبی کې د پخپلی خوښې ژوند کولو آزادی واخیستل شی او د نورو د ژوند د طرز خامواو غیر ضروری پیښو او تقلید ته اړ ایستل شی.

افغانستان نن په نړیواله کچه د زبر ځواکونو ترمنځ د یوویشتمی پیړی د ستراتیژیکو گټو د ترلاسه کولو له پاره د کشمکشونو او د سیمې د هېوادونو د سیالیو د دایرې په محراق بدل شوی دی. په نړیواله کچه دکلتورونو، ایدیولوژیو، مذهبونو او ادیانو ترمنځ د سیالیو، کرکیچونو او خونړیو جگړو د فیصله کولو میدان گرځېدلې دی. په تاریخي لحاظ د نړی د ستر بین المللی ائتلاف له خوا د وسله والو ځواکونو د عملیاتو په ډگر اوښتی دی چې همدا اوس تقریباً د څلویښتو هیوادو له خوا، شاوخوا اوپا زره وسله وال پوځ دلتی پروت دی او د نورو د را لیرلو پلانونه هم شته. ټولو ته څرگنده ده چې دا پوځونه د نړی په خورا مدرنو او عصری وسلو سنبال دی. د فوق العاده لوژستیکی خدمتونو او د سوق الجیش له هر ډول آسانتیاوو برخمن دی. دا ځواکونه پریمانه پیسې، وسلې او وسیلې په لاس کې لری. دې حالاتو افغانستان د نړیوالو جاسوسی او استخباراتی شبکو په قوی مرکز اړولی او د مختلفو هیوادونو او ځواکونو ترمنځ د یو بل په وړاندې د چالونو او جالونو د جوړولو او غوړولو له پاره ډیر اغیزمن ډگر دی.

په داسې سختو حالاتو کې د هیواد د انفراسټرکچور رغونه او رامنځته کول، د وړی، ناچاره او جگړې څپلی ولس د نس مړول، د ځان پټول، د سر د سیوری موندل، د هغو د سواد او ښوونې او روزنې شرایط برابرول، د روغتیا غم یې خوړل او ډیر داسې نور هغه غټ پرابلمونه دی، چې د افغانانو دمتحد فعالیت او د نړیوالو مرستندویانو ترمنځ د همگری پرته یې حل کول ناشونی دی.

د افغان ولس تر مخ د پرتو لویو ستونځو حل د ټولو کسانو دنده ده، چې د افغانستان په نامه نومول شوې جغرافیایی سیمه کې استوگنه

لری. هر هغه څوک چې په افغانستان کې ژوند کوی، که نر دی او که ښځې، که په هردین او مذهب عقیده من وی، که د هیواد په هر گوټ کې ژوند کوی، که په هره ژبه خبرې کوی، که په هر اتنیکي گروپ پورې تعلق ولری، که د هر ډول سیاسي مفکورې څښتن او که هر رهبر او گوند ته کار کوی تر هرڅه لومړی دا دنده ور په غاړه ده چې د هیواد د پولو او د افغانانو د تاریخي ویاړونوساتنه او د اسلام د دین او مختلفو مذهبونو د پیروانو د دیني مناسکو د ادا د آزادی لپاره مبارزه وکړی. په افغانستان کې د افغانانو د پخپل زړه ژوند کولو واک، په سوله او امنیت کې د ټولو اوسیدونکو له پاره د ژوند د شرایطو برابرول او د ښځو او نرو له پاره د انساني عزت او شرف خوندي کول د هرکس انساني او وجداني مسئولیت دی. د دولتي بودجې، د اشخاصو له خصوصي امکاناتو او د نړیوالې ټولنې له مرستو څخه د غلا، چور او چپاول مخنیوی، د ټولو اقتصادي، ټولنیزو او کلتوري ظرفیتونو او امکاناتو اغیزمن او پر ځای کارول او د هیواد د بیا رغونې د پروسې چټکتیا د افغانستان د هر وگړي په گټه دی. دا او ځینې نور هغه څه دي چې د هیواد د لوړو ملي گټو په دایره کې قرار لری او هیڅوک ور سره مخالفت نه شی کولای او باید ویې هم نکړی.

د افغانستان د دموکراتیزه کولو، امنیت، ثبات او بیارغونې په بهیر کې تر اوسه پورې د همدا لړو لاسته راوړنو ساتنه هم په اوسني شپوه او د اوسني واکمنی له توانه وتلی کار دی. که موږ افغانان، د وحدت او اتفاق په لورځانونه ونه خوځوو او په گډه سره لازم تدبیرونه ونه نیسو، داسې خطر هم شته، چې دا اوسني لاسته راوړنې موهم له لاسه ووځي، د ژوند شرایط مو تر دې هم سخت شي، بیرته په شا ولاړشو، په افغاني ټولنه کې انقطاب نور هم زیات شي او هیواد مو د تجزیې له گواښ سره مخامخ شي.

د عامو وطنی او سترو ملي گټو ساتنه یوازې د یوه او یابل قوم، محل او یا سیاسي او ایډیولوژیک گروپ دنده نه ده، بلکې دا د ټول ملت او د هغو د هر وگړي ځنډ نه منونکې دندې او مسئولیتونه دي او باید په گډه سره یې سرته ورسوو. که کوم ځانگړی قوم، کومه سیمه، د کومې ځانگړې ژبې ویونکي، یو او یابل سیاسي گوند او ټولنیز خوځښت د عامو ملي او سترو سراسري وطنی گټو ساتنه د ځان انحصار او امتیاز وپولی، داسې فکر وکړی چې ددې چارو د اجرا توان او استعداد یوازې له هغه سره دی او نور ددې دندو اجراته پرې نږدی، دا به ډیره ستره تیروتنه، لویې غوښتنه او د نورو وطنوالو په وړاندې د بې باوري او تحقیر د تخم شیندنه وی. که په یوه او یابل بهانه یو او یا څو ژبني، محلي، دیني، قومي او یا سیاسي او ټولنیز گروپونه ځانونه په دې حساسه تاریخي لحظه کې ددې سترو تاریخي او حساسو ملي مسئلو له حل څخه باسي، هغه د کوم بل یوه او یا ځونورو په غاړه وراچوی، دا به هم د هغوی له خوا د وطن او ملت په وړاندې ستره جفا او بې مسئولیتي وی. تر دې ستره گناه به داوي، که په داسې حساسو شرایطو کې کوم اتنیکي، ژبني، محلي او یا سیاسي گروپ د عامو ملي او وطنی دندو له اجرا څخه ځانونه وباسي،

هغه د بل محل ، قوم او سیاسي او مذهبي ډلې په غاړه ورواچوی او پخپله هم بیا له موقع څخه په استفاده د خپلو روا او یا ناروا محدودو گروهی گټو د ترلاسه کولو له پاره د هغوی په مقابل کې په مبارزه لاس پورې کړی.

د نړۍ، منطقي او زموږ د خپل هیواد د سیاسي، ټولنيز او امنيتي شرايطو پيچلتيا هر چاته روښانه ده. زموږ په هېواد، سيمه او چاپيريال کې د پديدو او پروسو د ودې لوري ناڅرگند او ترزياتي اندازې زموږ له واک او اختياره وتلی دی. دا واقعيت بايد و منو چې د نړۍ، سيمې او هیواد په دې مغلقو، سختو او وخت په وخت منقلبو شرايطو کې ددې پراخه، هر اړخيزو، سترو تاريخي او ملي چارو تر سره کول د يوې مشخصې ډلې او سازمان له وسه وتلی کاردی. هيڅ اتنيکي، ژبني مذهبي او يا محلي ډله نه شي کولای چې په تنهائي سره ددې سترو تاريخي او ملي پرابلمونو د حل له عهدې څخه ووزی. دا د افغانستان د ټولو قومونو، ولاياتو، ديني او مذهبي کړيو، گوندونو او ټولنيزو مدني سازمانونو گډې هڅې او هاند غواړی. ددې سترو ملي او سراسري مغلقو پرابلمونو حل يوازې او يوازې د ټولو ملي ظرفيتونو او امکاناتو د په کار اچولو او له بين المللي مترقي او عدالت غوښتونکو هڅو او تلاشونو سره دهمغږی کولو له لارې امکان لری.

دا بيا پخپل نوبت د داسې ملي سياسي ځواک موجوديت ته اړتيا لری چې په داخل کې د افغاني ټولني د مادی او معنوي ارزشونو د تاريخي ودې د قانونمندیو پر بنسټ د نړيوالې بشري ټولني د تکامل او وړاندې تگ د عامو او اساسي قوانينوپه رڼاکې د افغاني منل شوو ارزښتونو د ساتلو سره يوځای د اوسنيو ملي ستونځو د حل له پاره مناسبه لار په نظری توگه وموندلای شي او د هغو د پلي کولو له پاره اړوند ريزرفونه او امکانات په گوته کړای شي. په دې صورت کې به له يوې خوا دا سراسري او دموکراتيک سياسي ځواک وکولای شي چې د هیواد په دننه کې د ولسونو پراخې کتلې په خپل ځان پسې را کش کړی، او له بلې خوا به د نړيوالو ځواکونو له خوا د هیواد او منطقي په سياسي او ټولنيزو پروسو کې د اغيزمن ځواک په حيث ومنل شي. په افغاني ټولنه کې به د خپل کميت او ښه کيفيت پر بنسټ د لوړې اوتوريتې او اعتبار خاوندشې، د هېواد د ستونځو د حل له پاره به مناسبې لارې وموندلای شي او دنيول شوو پرېکړو د خلاق او معقول پلي کولو توان به ولری.